

# ሰንበት ዘምኩራብ

ኅዳር 24 2010- ዓ.ም. (12/03/2017)

አ ጎይታ ጠፋኝና አድኅነና

**መዝሙር:** አምላክ ፍጹም ብህላዌሁ. . . . .

**ንባባት:** ዕብ 12: 22-ፍ፣ ያዕ 3:3-10፣ ግ.ሐ. 21:27-33፣ ማቴ 8:23-ፍ

**ምስባክ:** ኩሉ ዘፈቀደ ገብረ እግዚአብሔር፣ ሰማይኒ ወበምድርኒ፣ በባህርኒ ወበኩሉ ቀላያት። “እግዚአብሔር ንዝደለዮ ኩሉ አብ ሰማይን አብ ምድሪን፣ አብ ባሕርን አብ ቀላያትን ገበረ” መዝ. 135:6።

**መዝሙር:** “ቅድሚ ምፍጣር ዓለም ዘሎ አምላኽ ብኅላዌኡ ፍጹም እዩ፣ ንሱ ብግዝአቱ ንዓለም የመሓድር፣ ሰማይ ንኹብሩ ገበሮ ንዓለም ፈጠሮ፣ ንምድሪ አጸበቓ፣ ንኹሎም አብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም፣ ኩሎም አብአ ከዕርፉ ምእንቲ ንሰንበት ቀደሳ። አብ አምላኽ ጽድቅን ማኅደር ናይ ንጹሓትን አኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ አብኡ ቅረቡ። ንሱም ብጸጋን ብልቦናን ብሃይማኖትን ካብ መጀመርያ ንጎይትኦም ዘሕጎስዎ መምህር ቅዱሳን አኽሊል ሰማዕታት ናይ ካህናት ሽመት ዝኾነ አምላኽ ብጸግኡ አጽንዖም”።

ሰንበት ዘምኩራብ አብ አምላኽ ዘሎና ምቅርራብ ክነስተንትን ይሕግዘና። መዝሙር አምላኽ ፍጹም ከም ዝኾነ እናገለጸ ንፍጡራቱ ከም ዝሓልን አብ ሕይወቶም ንዝጓነፎም ጸገማት ክሕግዞም ምስኦም ከምዘሎ ይነግር። አምላኽ ብአርአያኡን አምሳሉን ንሱብ ክፈጥር እንከሎ ካብኡ ክፍለ ስለ ዘይደለዮ እዩ። አምላኽ ፈቃር እዩ፣ ንኹሉ ብፍቕር ስለ ዝርእዮ ምሕረቱ ወሰን የብሉን ስለዚ ክንቀርቦ ክንሰምዖ ይደልየና።

ወንጌል ማቴ 8:23-27 ኢየሱስ ማዕበል ከምዘህድአ ብማርቆስን ሉቃስን እውን ይንገረና እዩ። እዚ ፍጻሜ ካብቲ ዝንገረና ንንጹው ትርጉም ክውሃቦ ይግባእ ምኽንያቱ ነቲ ዝተገብረ ጥራሕ ንምዝንታው እንተ ኾነ ሓንቲ ትርጉም የብሉን ክንርድኦን ክንሓስቦን ዘሎና ዝሓዘ እዩ። እቲ ቀንዲ ትርጉም ኢየሱስ አብ ቀላይ ገሊላ ማዕበል አህዲኡ ክብል እንከሎ ኢየሱስ አብ ዘለዎ ኩሉ ናይ ሕይወት ማዕበል ይሃድእ። ፈተናንን ከቢድን ጽንኩርን አብ ሰላም ይልወጥ። ናይ ሓዘን ንፋስ ምስ ነፈሰ ኢየሱስ ምሳና እንተሎ ሽቡ ቅሳነትን ህድአትን አሎ። ናይ ጥርጣሬ ማዕበል ንእምነትና ክምንቀሶ ምስ ተፈታተኖ ምስ ኢየሱስ እንተሎና ጽንዓት አሎ። አብ ዝኾነ ማዕበል ሕይወት ኢየሱስ ሒዝና እንተ ገጠምናዮ መጨረሻትኡ ህድአት ሰላም አሎ።

ማቴዎስ ነዚ ዝጸሓፈ እቶም አይሁድ ዝነበሩ አብ ክርስትና ምስ ተመልሱ ድሕሪ 70 ዓ.ም. ኢየሩሳሌ ብቲቶ ዝብሃል ሮማዊ ጀነራል ጨሪሻ ምስ ተደምሰሰት ከም ሓንቲ መርከብ አብ ባሕር ብማዕበል ተናዊጸ አብ ሕማቕ ኩነታት ዝነበረት ክርስትያን ከአ ንበይኖም ተስፋ ቆሪጾም ነገራት ኩሉ ፋሕ ኢልዎም ኩሉ ሓርቢትዎም እንከሎ ነቲ ዝነበረ ኩነታት ኩንኡ ርእዮም ክርእዩ እም ብተስፋ ክሓልፍዎ ኢሉ እዩ ጽሑፍዎ። እዚ ሽክ ናብታ እተድሕኖም ወደብ ክሕብሮም ኢሉ እዩ።

አብ ክርስትያናዊ ትውፊት ነዚ ተአምራት ብብዙሕ መገዲ ንሕይወት ቤተ ክርስትያንን ተመክሮ ናይ ነፍሲወከፍ ክርስትያን ከም ዝገልጽ ገሩ የቕርቦ። ካብ መጀመርያ ዘመናት አብ ክርስትያናዊ

ስነጽሑፋትን ስነጥበባውያንን ጃልባ/መርከብ አምሳል ቤተ ክርስቲያን እያ እትርአ። ኢየሱስ አብ መርከብ ምስ ሓዋርያቱ እናተጓዕዞ ንሱ ደቂቡ ከም ዝነበረ እሞ ብማዕበል ክሳብ እትጉልበብ አብቲ ባሕሪ ብርቱዕ ምንዋጽ ከም ዝኾነ ነንብብ። እዚ ማዕበልን ንፋሳትን አምሳል እቲ ቤተ ክርስቲያን ኩሉ ጊዜ አብ እትጉዓዞ ሕይወታ በብእዋኑ ንዝጓነፋ መከራን ስደትን ዘመልክት እዩ። አብተን ቀዳሞት ዓመታት ክርስቲያን ብብዙሕ መገዲ ብአይሁድ ይስደዱ ነሮም፤ ቀጺሎም አረማውያን ብፍላይ ሮማውያን የሳድድዎምን ይቀትልዎምን ነሮም። 300 ዓመት ብብርቱዕ ስደት ሓሊፉ። ሎሚ እውን አብ ዝተፈላለየ ክፍሊ ዓለም ብግሁድን ብስወርን ትስደት አላ፤ ኢየሱስ ግን ኩሉ ጊዜ ምስኦ አሎ። እቶም ዘጸግዎዎ ዘሳድድዎ እዮም ዝሓልፉ። ንክርስቲያን ተስፋ ምቕራጽ አይናቱን እዩ፤ እኳድአ መከራ አብ ዝበዝሓሉ አብኡ ብዝያዳ ሓልዮትን ፍቕሪ አምላኽን አሎ።

ማቴዎስ ፍሉይ ርድኢት ክህልወና ኢሉ ኢየሱስ አብዚ ጽንኩር እዋን ይድቅስ ነሩ ይብለና። ብሓቂዶ ይድቅስ ነሩ ወይስ ንዝበለጸ መግለጺ ክቕርበና ኢሉ እዩ። ደቂቡ እንተ ኾነ ክሳብ ክንደይ ደኺሙ ነሩ ማለት እዩ። ማቴዎስ ይድቅስ ነሩ ክብል እንከሎ ነቲ አብ ሰማያዊ አብኡ ዘልኦ እምነት ስለ ዝፈልጥ ሃዲኡ ነሩ ከምዝነበረ ክነግር ኢሉ እዩ። ሓዋርያት እናአእወዩን ጭርሑን ሰሚዑ ከምዘይሰምዑ ምጳኑኽ ስለምንታይ እዩ? አብዚ መሰረት ገርና አብ ገለ እዋን አምላኽ ንቤተ ክርስቲያኑ አብ ከቢድ ስደትን ውርደትን እንከላ ከድሕና ዝመጽእ አይመስልን። ክርስቲያን አሰር ሓዋርያት ተኸቲልና ንክርስቶስ ንደልዮ አሎና ኦ ጎይታ ጠፋእና አድጎና ክንብሎ ይግባእ። እዚ ክንብል እንከሎና ካብ ዓቕምና ንላዕሊ ንዝኾነ ሽዑ ክሕግዘና ይመጽእ።

ሰብ እንታይ ምስ ኮነ እዩ ዝጭነቕ ወይ ተስፋ ዝቕርጽ? አብ አምላኽ እምነት ምስ አጉደለ ንነገራት ባዕሉ ንበይኑ ክፈትሕ ምስ ደለየ ኩሉ ይሕርብቶ። ሽዑ ግልጽ ምልጽ ክብል ይጅምር ከም ገለ ሓደ እምነት ዘልኦ እንተ ተረኽበ አብ አምላኽ ግልጽ ይብል። አምላኽ ኩሉ ጊዜ ምስኡ አሎ ክሕግዞ ክሰምዖ ምስኡ አሎ። እሞ ሎሚ አብ አምላኽ ንመለስ ክሰምዓና እዩ።

ንአምላኽ ምስ ተጨነቕና ጥራሕ ክንልምኖ ክንቀርቦ የብልናን፤ አብ ኩሉ እዋን ምስኡ ክነብር ምስኡ ክንጉዓዝ አሎና። አብ ገለ እዋን ካብ ዓቕምና ንላዕሊ ምስ ተጸገምና እንብሎን እንገብሮን ይጠፍአና፤ አብ ከምዚ ሕይወት እንከሎና ኢና እምብአር ምስ መን አሎኹ ክንብል ዝግባእ። ሰብ ንበይኑ ወይ ምስ ከምኡ ዝመሰሉ ሰባት ጥራሕ ዝጉዓዝ እንተ ኾነ ሕይወቱ ዋሕስ የብሉን ስለዚ ምስ አምላኽዶ እጉዓዝ አሎኹ ኢልና ክንሓስብን ክነስተንትን አሎና።

ከም ሓዋርያት ዘንጋዕቲ ኢና። ሓዋርያት ክርስቶስ እቲ አምላኽ ምጳኑ ብተአምራታቱ ብትምህርቱ ዝነገሮም ምስኦም እንከሎ እምነት አጉዲሎም ክዝክሩ ጸጊምዎም። ንሕና እውን ከምዚ ብዙሕ ጊዜ ንገብር ኢና እምነት አጉዲልና አብ ካልእ ንዝንብል። ሎሚ ንብዙሓት ከቢዱ ዘሎ ንኸማኻ ሰብ ከም ፈጣሪ ገርካ ምርአይ እዩ። እምነትና ዳርጋ አብ ዕዳጋ ከም ዝወረደ ኮይኑ እንኸዶ ዘሎና መገዲ ጠፊኡና ነዕበድብድ አሎና፤ አብ አምላኽ ንመለስ እሞ ጎይታና ንጠፍእ አሎና አድሕነና ንበሎ።

ኢየሱስ ተጨነቕም እናለመንዎ አቱም ሰብ ጎደሎ እምነት ንምንታይከ ትፈርሁ እናበለ ተንሢኡ ንንፋሳትን ንባሕርን ገሠጸም እሞ ዓቢ ህድኣት ኮነ። ኢየሱስ በቲ ማዕበል አይኮነን ተንሲኡ በቲ ተስፋ ቑርጸት ሓዋርያት እዩ። በዚ ምኽንያት እዩ አቱም ሰብ ጎደሎ እምነት ንምንታይ ትፈርሁ እናበለ ዝተዛረቦም። ሽዑ ተንሢኡ ንንፋሳትን ባሕርን ገሰጸም ምኽንያቱ ዘፍርሕ ጸገም ስለ ዘይነበረ። ከምቲ ሓደ ሰብ አብ ዝዛ ዓርኩ እንተ ኸደ እሞ ከልቢ ጎይትኡ እንተነብሐ ዓርኩ ምስኡ ከም ዘሎ ስለ ዝፈልጥ አይፈርሕን እዩ ወላ እኳ እቲ ኸልቢ ብርቱዕን ዘፍርሕን እንተ ኾነ፤ ምኽንያቱ ዓርኩ ንከልቡ ክሕዞ እዩ። እዚ ኢየሱስ ዝገበሮ ተአምራት ከምቲ አብ ዘፅ 14፡

22 ዝንብብ እስራኤላውያን ንባሕሪ ክሳገሩ ከለዉ ብዘይፍርኒ ዝሰገሩ ከምኡ እዩ። ነዚ እዩ ኢየሱስ ከም ብሓዲስ ዝደግሞ ዘሎ። ከምኡ ነቲ ኣብ ኢሳያስ 43፡2 “ብማያት ምስ እትኃልፍ ምሳኻ ክኸውን እየ ብዝኒ መከራ ኣይኬጥሕለካን እዩ። ንሓዊ ምስ እትከይድ ኣይክትነድድን ኢኻ ዚበጽሓካ ፈተናውን ኣይክጎድኣካን እዩ” ዝብሎ የዘኻኸር። ከምኡ ነቲ ኣብ መዝ. 107፡23-30 ዘሎ ንማዕበል ከም ዘህድእ ዝነግር የዘኻኸር።

ሓዋርያት ዝገበሮ ምስ ረኣዩ ዝያዳ ፈሪሆም እዚ ንፋስን ባሕርን ዚእዘዝዎስ መን ኮን ይኸውን ቦሎ። ጸገማት ማዕበል ኣብ ባሕሪ ዝገጥም ብፍላይ መብዝሕትኦም ገፈፍቲ ዓሣ ስለ ዝነበሩ ክርድኦም ይኸእል እዩ። እዚ ኢየሱስ ዝገበሮ ግን ፍሉይ ነገር እዩ። እንታይ ዓይነት ሰብ እዩ ንፋሳትን ባሕርን ዝእዘዝዎ እናበሉ ሓሰቡ።

ኣብ ርድኢቶም ነዚ ነገር ክገብር ዝኸእል ሓደ ጥራሕ እዩ ንሱ ኸእ ኣምላኽ እዩ። እዚ ዝብልዎ ዘለዉ ግን ንዝዓሞቕ እንታይነትን መንነት ኢየሱስ ኣብ ምርዳእ ዘምርሖ እዩ። እዚ ዝኸተልዎ ዘለዉ መምህር መን ምጳኑ ከለልዩ ክፈልጡ መገዲ ሓቢርዎም። ሰብ ብባህሪኡ ሓደ ዘደንቕ ወይ ዝበለጸ እንተ ረኣየ ኩንኡ ክርኢ ይደሊ። ሓዋርያት ቦቲ ዝርኣይዎ ኢየሱስ መን ምጳኑ ክሓቱ ጀሚሮም። ኣብዚ ንሕና እውን ኣምላኽ ኣብ ሕይወትና ወይ ኣብ ስድራና ወይ ኣብ ዓድና ዘርእየና ርኢና ኢድ ኣምላኽ ክነለሊ ከም ዝግባእ ክንሓስብ ኣሎና። ተደኒቕካ ምፍትራፍ ለውጢ ኣየምጽእን እዩ። ኩንኡ ክንከይድ የድሊ።

መንዩ እዚ ሰብኣይ? መንዩ ኢየሱስ ንኣና? ንኣይ? እዚ ሕቶ እዚ ቅዱስ መጽሓፍ ክነንብብ ይሕግዘና ንኢየሱስ ብዝበለጸ ኣብ ሕይወትና ክንፈልጢ ክነለልዩ ምእንቲ። ኣብ ቀዳሞት ክርስትያን ነቲ ኢየሱስ ዝገበሮ ብምርኣይ ዝተፈላለየ ኣስማት ይህብዎ ነሮም መስሕ። ነቢ፣ ወዲ ኣምላኽ፣ ወዲሰብ፣ ብርሃን ዓለም. . . . እዚ ዝተፈላለየ ኣስማት ኢየሱስ ኣብ ሕይወቶም እንታይ ዓይነት ጽልዎ ወይ ሳዕብን ከምዘምጽኡ ግምት ብምግባር እዩ። እንተ ኾነ ስም ትርጉሙን ጽባቕኡን ብዘየገድሲ ናይ እቲ ሰብ ምስጢር ክገልጽ ብዝያዳ ኸእ ናይ ኢየሱስ እንታይነት ክገልጸልና ኣይክእልን እዩ። ኢየሱስ ኣብ ስም ዝሕጸር ኣይኮነን ልዕሊ ስም እዩ። ኣብ ሓደ ዓቕሮካ እትሕዞ ኣይኮነን ስሙ። ዝበለጸ ስም ኢየሱስ ፍቕሪ እዩ። ኣብ ፍቕሪ ኣስማት ምሉእ ትርጉምም ይረኽቡ። እሞ መን እዩ ኢየሱስ ንኣይ ንኣና?

ነዚ ማቴዎስ ዘዘንተወልና ካልእ ትርጉም እውን ክውሃቦ ይክኣል ማለት ማቴዎስ ወንጌሉ ንፍሉያት ክርስትያን ኣይሁድ ዝነበሩ እሞ ኣብ ኩሉ ፋሕ ኢሎም ኣብ መንጎ ዝበዝሑ ኣረመን ህዝቢ ዝነበሩ ማለት ከምታ ጃልባ ኣብ ማእከል ባሕሪ እትርከብ እሞ ብንፋስን ማዕበልን እትግፋዕ ንሳቶም እውን ኣብ መንጎ ኣህዛብ ዝተፈላለየ ግፍዕን ስደትን ውርደትን ከም ዝነበሮም ዝነግር ኮይኑ ክንረኽቦ ንኸእል። ነፍስወከፍ ንእሽቶይ ማሕበር ክርስትያን ኣብ መንጎ ዝበዝሑ ኣረመን ከምቲ ንሓዋርያት ዝተሰምዖም ኮይኑ ይስምዓ ነሩ ክኸውን ይኸእል እዩ። ኣብ ገለ እዋን እቲ ማዕበል ነታ መርከቦም ዘጥሕላ ዘሎ ክመስል ይኸእል እዩ። ኣብቲ እዋን ኢየሱስ እቲ ጎይታ ዝድቅስ ዘሎ፣ ካብኦም ኣዝዩ ርሒቑ ዘሎ፣ ጸገምም ዘይግድሶ ወይ እውን ዘይፈልጥ ኮይኑ ይርኣ ይኸውን እቲ ሓቂ ግን ንሶም እየም ክርእይዎ ዘይክኣሉ እምበር ንሱ ምስኦም እዩ ነሩ። ኣብዚ ወንጌል ሓደ ፍሉይ እንርእዩ “ጎይታ” ዝብል ቃል እዩ እዚ ነቲ ህልው ኩነታቶም ዘመልክት ኮይኑ ርግጽነት ኣብዘይብሉ ዓለም ካብ ኩሉ ተፈልዮም ከም ዘለዉ እሞ ንመምህሮም ከም ዝልምኑ ዝሕብር እዩ።

ድሕሪኡ ኢየሱስ ኣብ ማእከሎም ከምዘሎ ፈሊጦም ኣለልዮም ብኣኦም ከም ዝግደስ እውን ክርእዩ ክኢሎም። ሰላም ሽዑ እንደገና ክምለሶም ጀሚሩ። እቲ ንሱ ዘምጽኦ ሰላም ኣብ ልቦም እዩ። እቲ ኣብ ከባቢኦም ዘሎ ባሕሪ ከም ከቀድሙ ዝበርቱዎ ማዕበል ከምጽኣሎም ይክኣል እዩ።

አብዚ ብዙሕ እንምሃሮ ነገር አሎ። ብዙሕ ጊዜ አብ ከባቢና ንዘሎ ዓለም ክንቅይር ንእሽቶይ ነገር ኢና እንገብር። ወይ እውን ነቶም ዝህውኹና ሰባት አብ ልዑም ክንመልሶም ወይ ከም ዝቐይሩ ክንገብሮም አይንጽዕርን ኢና። ምናልባት ክንቅይሮም መሰል ዘይብልና ክንከውን ንክእል። ግን ክንቅይሮም ንክእል ኢና። ንነገራት ብዝተፈለ ብኻልእ ክንርእዮም ንክእል ኢና። አብ ክንዲ ነጻግቲ እንኸውን ተሓባበርቲ ክንከውን ንክእል ኢና።

ልዕሊ ኹሉ አምላኽ ኩሉ ጊዜ ካባና ርሑቕ ከምዘይኮነ ክንምሃርን ክነስተውዕልን ንክእል ኢና። ንሱ ጸገምና ይፈልጥ። ይግደሰልና እዩ። አብ ክንዲ ንነገራት ካባና ዝአልዮም ባዕልና በቲ ጸገም ሓሊፍና ክንቅይሮም ይሕግዘና ኸው ሰላምና ንረክብ።

ንኹሉ አብ ሕይወት ንዝጓነፈና ማዕበላት አህዲእና እንክእለሉ ጸጋ ይዓድለና።

ብሩኽ ሰንበት።

አባ ንጉሠ ፍሥሓ